

Ürəyində mərhəmət, əməlinə yaxşılıq

Azərbaycanda müxtəlif sahələrdə, o cümlədən dövlət idarəçiliyində aparılan islahatlar Prezident İlham Əliyevin inkişaf siyasətinin əsas istiqamətləri sırasındadır. Bu baxımdan dövlət idarəçiliyində Birinci vitse-prezidentlik institutunun yaradılması Azərbaycanın müasir simasının yeni və mütərəqqi əlamətidir.

Ötən müddət ərzində əldə olunmuş müsbət nəticələri nəzərə alaraq əminliklə qeyd oluna bilər ki, Birinci vitse-prezidentlik institutu idarəetmənin səmərəliliyini və çevikliyini artırıb.

Prezident İlham Əliyevin 2017-ci il 21 fevral tarixində imzaladığı sərəncama əsasən, Mehriban Əliyevanın Birinci vitse-prezident təyin olunması cəmiyyətdə də yüksək dəyərləndirildi. Əlbəttə, bu, tam yerində olan qərar idi və heç də təsadüfi xarakter daşıyırdı. Təyinatın arxasında Mehriban xanım Əliyevanın dövlətçilik və xalqın mənafeyi naminə uzun illər boyu göstərdiyi səmərəli, məqsədyönlü fəaliyyət dayanırdı.

Vətənə sədaqət, milli dəyərlərə hörmət və uğurlu fəaliyyət Mehriban xanım Əliyevanın ölkənin Birinci vitse-prezidenti vəzifəsinə təyin olunmasını şərtləndirən əsas amillərdir. Birinci vitse-prezidentlik institutu bu gün funksional siyasi təsisat kimi uğurla fəaliyyət göstərir. Mehriban xanım Əliyeva mütəmadi olaraq cəmiyyətin həssas təbəqələrinin problemlərini həll edir, ana nəvazişinə ehtiyac duyan uşaqları sevindirir, zəngin mədəniyyətimizin təbliği istiqamətində tədbirlər həyata keçirir, müxtəlif istiqamətlərdə yeni layihələr reallaşdırır. Təsadüfi deyil ki, Mehriban xanım Birinci vitse-prezident kimi öz ilk müşavirəsini məcburi köçkün soydaşlarımızın problemlərinə həsr etmişdi.

Mehriban Əliyeva dövlət idarəetməsində çeviklik və effektivlik naminə bütün potensialın səfərbər olunmasını, habelə uğurlu beynəlxalq təcrübə nümunələrindən istifadəni təmin edir. Onun təşəbbüsü ilə ölkə əhalisinin bərabər, əlçatan və keyfiyyətli təhsillə təmin olunması istiqamətində layihələr reallaşdırılır. Azərbaycanın Birinci vitse-prezidenti ölkə əhalisinin sağlamlığının qorunması naminə də daim müxtəlif təşəbbüslərlə çıxış edir, o cümlədən sosial baxımdan həssas əhali qruplarının problemlərinin həllinə tədbirlər görür.

Mehriban xanım Azərbaycan xalqının yaratdığı milli mədəniyyət və incəsənət nümunələrinin dünyada tanınması istiqamətində də layihələr reallaşdırır. Eyni zamanda ölkədə idman hərəkətinin davamlılığını təmin edir, ekoloji problemlərin həllinə dəstək göstərir, işğaldan azad olunmuş torpaqların bərpa-sında yaxından iştirak edir.

Effektiv təşkilatçılıq, peşəkar qərarların qəbul olunması və çeviklik Mehriban xanım Əliyevanın uğurlu fəaliyyətini şərtləndirən əsas amillərdir. Mehriban xanım Əliyeva həm insanpərvər, həm də vətənpərvərdir. Ona görə də daim sosial məsələlərin həllinə xüsusi diqqət göstərir. Birinci xanım cəmiyyəti narahat edən, dövlətimiz və xalqımız üçün müstəsna əhəmiyyət daşıyan məsələlərin həllinə çalışır və buna nail olur.

Ölkəmizdə müxtəlif xalqların nümayəndələri sülh, təhlükəsizlik şəraitində mehriban birgəyaşayışa malikdirlər. Onlar öz milli adətlərini, dini rituallarını qanun çərçivəsində sərbəst yerinə yetirirlər. Mehriban xanım Əliyevanın rəhbərliyi ilə Heydər Əliyev Fondu "Tolerantlığın ünvanı - Azərbaycan" layihəsi çərçivəsində ölkəmizdə yeni məscidlər inşa edib, müqəddəs ziyarətgahların təmir-bərpa işlərini həyata keçirib. Bundan əlavə, Mehriban xanım Əliyeva yüz illər boyu Azərbaycanda dost və qardaş kimi yaşayan müxtəlif dinlərin nümayəndələrinin mədəni özünəməxsusluqlarını qoruyub saxlamaları, dini ayinlərini sərbəst yerinə yetirmələri üçün ibadət evlərinin bərpası və inşası işində də öndə dayanıb.

Mehriban xanımın rəhbərlik etdiyi Heydər Əliyev Fondunun multikulturalizmin, tolerantlığın, sivilizasiyalararası dialoqun, mədəniyyətlərin inteqrasiyası ideyasının təbliği və təşviqi istiqamətində ardıcıl tədbirlər həyata keçirməsi təqdirəlayiq hal kimi ölkəmizdə və beynəlxalq müstəvidə yüksək qiymətləndirilir. Mehriban xanımın rəhbərliyi ilə bir sıra ölkələrdə dini abidələrin əsaslı təmir edilməsi, müxtəlif layihələrin reallaşdırılması nəinki ölkəmizdə, dünyada rəğbətlə qarşılanır.

Onun Azərbaycanı dünyada mədəniyyət carçısı, sivilizasiyalararası dialoq, multikulturalizm və tolerantlıq məkanı kimi təqdim etməsi Prezident İlham Əliyevin müzəffər lider portretini uğurla tamamlayır.

Mehriban xanımın rəhbərliyi ilə Heydər Əliyev Fondu Qarabağ və Şərqi Zəngəzurun dirçəlişində fəal iştirak edir. Fond azad edilmiş ərazilərimizdə tarixi, dini və mədəni abidələrin bərpası ilə məşğul olur. Bərpa işlərinin dini mənsubiyyətindən asılı olmayaraq bütün abidələri əhatə etməsi isə Heydər Əliyev Fondunun bəşəri missiyasını, Azərbaycan xalqının tolerant və multikultural mahiyyətini əks etdirir.

*Pərvin KƏRİMZADƏ,
Milli Məclisin deputatı*